

Philip Gatt (1927 – 1995)

Mużiċist, surmast u kompożitur magħruf. Wieħed mill-ftit Maltin li kiseb id-diploma A.R.C.M.. Rebbieh tal-ewwel kompetizzjoni nazzjonali tal-baned. Marċ minn tiegħu kien anke rikonoxxut b'ittra personali minghand il-President Nixon. Joe Julian Farrugia ġabar it-tagħrif minghand Ivy u John Gatt, tnejn minn ħut il-personalità tal-lum, u minghand Emmanwel F. Attard.



Marċ miktub mis-Surmast Philip Gatt kien kiseb rikonoxximent mill-President Amerikan u għadu sal-lum merfugħ fl-arkivji tan-NASA fl-Istati Uniti.

Il-marċi li nisimgħu fil-festi ta' pajjiżna huma tradizzjoni taġna. Bħalma l-ħoss tal-banda jaf inissel dieqa bil-kompożizzjonijiet funebri fil-Ġimgħa Mqaddsa, jaf ukoll iqajjem briju bil-marċi ferrieħa mat-toroq imzejnin fil-festa. Il-marċ Malti mhux normali li tisimgħu barra mill-gzejjer taġna. Izda meta marċ jinkiteb biex jagħti ġieħ lil xi avveniment dinji, jaf iġib rikonoxximent anke mill-ogħla dinjitarji. Marċ miktub mis-Surmast Philip Gatt kien kiseb rikonoxximent mill-President Amerikan u għadu sal-lum merfugħ fl-arkivji tan-NASA fl-Istati Uniti.




Philip Gatt twieled nhar it-12 ta' Settembru 1927 f'Haż-Żebbuġ. Huwa kien l-akbar wild fost ħamest aħwa, ulied Adeodato minn Haż-Żebbuġ u Carmen imwiolda Scerri mill-Furjana. Il-missier, Adeodato, kien kompożitur u surmast tal-baned San Filep ta' Haż-Żebbuġ u tal-King's Own tal-Belt. Iz-ziju ta' Philip, Kelinu, kien ukoll surmast tal-baned San Filep u De Rohan ta' belt twelidu.

Ma jistax jonqos, għalhekk, li l-imħabba lejn il-mużika kienet tigri fid-demmi tal-familja Gatt. Iċ-ċekjen Philip mill-ewwel wera l-ħajra li jimxi fuq l-istess passi tal-antenati tiegħu u beda jiehu l-ewwel taħriġ mużikali minghand missieru. Huwa kien beda jitharreg fit-teorija mużikali u anke fil-prattika. Aktar tard, bil-għajnuna tal-istess missieru, kien għazel is-saxophone alto bħala strument.

Philip Gatt kien bandist regolari mal-Banda San Filep ta' Haż-Żebbuġ taħt id-direzzjoni ta' missieru s-Surmast Adeodato u ġieli daqq anke ma' baned oħrajn li kienu jistednuh. Maż-żmien laħaq ukoll l-assistent ta' missieru fit-tmexxija tal-istess banda Żebbuġija. Ġieli kien anke jmur imexxi baned oħrajn barra Haż-Żebbuġ fejn ikun mistieden missieru. Philip kompli t-tagħlim tiegħu taħt is-Surmast Carmelo Pace fejn kiseb id-diplomi A.Mus.L.C.M., L.Mus.L.C.M. u F.L.C.M.

Fl-1953, Philip ingaġġa mar-Royal Air Force (Malta) u l-ħidma tiegħu kienet bħala l-bandmaster ta' dak il-qasam fis-servizz. Huwa żamm dik il-kariga sal-1975. Matul is-snin tiegħu mal-Inglizi, Philip kien mibgħut ikompli l-istudji tiegħu fir-Royal Air Force School of Music f'Uxbridge fir-Renju Unit taħt il-Professur Norman Richardson. Hemmhekk huwa kiseb id-diploma A.R.C.M., jiġifieri kwalifika



Mro. Gatt meta ggradwa

bħala *bandmaster*, biex b'hekk kien wieħed mill-ewwel ftit Maltin li kisbuha.

Meta s-Surmast Adeodato spicċa minn Direttur tal-Banda San Filep fl-1962, is-Surmast Philip ħa l-banda f'idejh. Huwa dam surmast ta' din il-banda sal-1986. Matul dawk is-snin kien għamel żminijiet ukoll imexxi l-baned Melita tal-Imsida, Vilhena tal-Furjana, San Ġużepp tal-Hamrun u L'Isle Adam tar-Rabat. Ma' din l-aħħar banda, fl-1982, huwa kien rebaħ l-ewwel konkors nazzjonali tal-baned u l-Banda L'Isle Adam kienet iddikjarata bħala l-Banda tar-Repubblika.

Tul l-24 sena li kienet immexxija mis-Surmast Philip Gatt, il-banda Żebbuġija tat is-sehem tagħha f'ħafna okkażjonijiet. Minbarra marċi brijużi fil-festi u s-sehem fil-purċissjoni tal-Ġimgħa l-Kbira, din il-banda tat kunċerti u programmi b'għażla ta' mużika varja li Philip kien dejjem jislet għall-gosti ta' kulhadd. Fl-għażla kien iħobb idaħħal ukoll kompożizzjonijiet Maltin, anke xi wħud miktubin minn missieru Adeodato jew minnu stess. Fost il-programmi li jibqgħu magħrufa wieħed irid isemmi l-okkażjoni meta kienet ingabet relikwa ta' San Filep f'Haż-Żebbuġ fl-1976. Fost il-programmi barra Haż-Żebbuġ kien hemm anke wieħed fil-Belt Valletta meta kienu saru l-festi ċentinarji fil-parroċċa ta' San Duminku.

Hidma ewlenija tas-Surmast Philip Gatt fil-mużika lokali hija l-kompożizzjoni, xi ħaġa li wiret ukoll mingħand missieru. Fost il-kitbiet tas-Surmast Philip, insibu l-kantata San Ġużepp, il-preludju Silver Monument, il-kunċert valz "Silver Anniversary", il-poema mużikali "The Battle of Britain", l-overture "Jeunesse", is-suite "A Man's Life", il-fantasija "The Village Festa" u l-intermezz sinfoniku "Arygyria".

Kiteb anke innijiet bħalma huwa l-innu Viva San Filep ta' Agira fuq kliem ta' Mons. Lawrenz Cachia fl-1982, l-Innu Santissima Trinità u Lill-Madonna taċ-Ċintura. Huwa kiteb ukoll l-Innu lil Haż-Żebbuġ, kompożizzjoni li rebħet konkors inniedi mill-Kunsill Ċiviku Żebbuġi. Dan l-innu rebaħ anke konkors f' Melbourne l-Awstralja fost l-emigranti Maltin. Ta' min jgħid li l-Kunsill Ċiviku kien ta dan l-innu lit-tliet baned Żebbuġin biex idoqqh bħala l-innu ufficjali ta' Belt de Rohan. Fl-1976, il-Kunsill Ċiviku Żebbuġi kien ta l-onorificanza Żebbuġija lis-Surmast Philip bħala

rikonoxxenza ta' ħidmieta.

Bla dubju, surmast u kompożitur ta' banda ma jistax ma jkollux numru ta' marċi li l-partitarji jgawdu mat-toroq imżejnin fil-festa. U minn dawn Philip kellu ħafna li mhux biss jindaqqu f'Haż-Żebbuġ, u minn aktar minn banda waħda, iżda wkoll xterdu mal-bliet u rħula f'Malta u Għawdex. Iżda l-aktar marċ li għalih is-Surmast Gatt jibqqa' msemmi jgħib l-isem ta' "A Small Big Step". Dan kien marċ li Philip iddedika lit-tliet astronawti Amerikani, Neil Armstrong, Edwin Aldrin u Michael Collins, li kienu fil-vettura spazjali Apollo XI meta sar

l-ewwel pass mill-bniedem fuq il-qamar fl-1969. L-ambaxxatur Amerikan f'Malta John C. Pritzlaff kien baġhat dan il-marċ lill-President Richard Nixon fil-White House u dan min-naħa tiegħu kien kiteb personalment lil Philip fejn urieh l-apprezzament tiegħu għal dan il-ġest. Il-President Amerikan kien bġhatlu anke biċċa mill-ġebel tal-qamar li l-astronawti kienu niżżlu magħhom lejn id-dinja.

Philip iżżewweġ lil Carmen inwielda Azzopardi minn Haż-Żebbuġ u kellhom sitt ibniet: Carmen, Marthese, Rita, Doriette, Helen u Camilla. Hadd minn dawn uliedu ma ħareġ jikkomponi jew imexxi l-mużika kif kien jagħmel missierhom.


Philip kellu karattru kwiet, kalm u ċajtjer. Meta kien żgħir kien iħobb jieħu sehem fl-isport fl-iskola u kien anke fil-*boy scouts*. Iżda meta kiber, ħin għall-isport ma tantx kien fadallu. Fil-ftit ħin ħieles wara x-xogħol u l-mużika, iżda, kien iħobb ipingi bil-lapes xbihat tal-patrun ta' belt twelidu; San Filep ta' Agira.

Minkejja li lejn l-aħħar ta' ħajtu ma kienx baqa' jmxexxi l-Banda San Filep, kien inħatar Surmast Onorarju u kien jingħata ċ-ċans li jerġa' jzomm il-bakketta fil-programm ta' lejliet il-festa.


Is-Surmast Philip Gatt miet nhar is-16 ta' Novembru 1995 fl-età ta' 68 sena. It-tliet baned Żebbuġin kienu nġhaqdu flimkien biex tawh l-aħħar

tiqlima. Din kienet konferma ċara li minkejja li ġejjin minn tliet każini differenti, l-imħabba u r-rispett taż-Żebbuġin kollha lejn Philip Gatt ma għandhiex partiti, kuluri u każini.

U biex ismu jibqqa' marbut mal-istorja ta' belt twelidu, hemm il-ħsieb li fil-ġejjieni tissemma triq għalih f'Haż-Żebbuġ fejn is-Surmast Philip Gatt qatta' ħajtu mit-twelid sal-mewt.



L-ittra ta' ringrazzjament mingħand il-President Amerikan Nixon



Ġebbla mill-qamar li rċieva Philip mill-Amerika